

Il-Pittur Rokku Buhagiar (1723-1805)


Kitba tal-Kan Dun Joe Abela

Rokku Buhagiar tweled f'Bormla fis-sena 1723, iżda meta kien għadu żgħir mar joqghod ma huh fil-Belt Valletta. Mill-arkivju tal-Katidral ta' l-Imdina nsiru nafu li hu tharreg fl-arti tal-pittura għand Neriku Regnaud, iżda l-kwadri tiegħu jisbqu sewwa dawk ta' l-imghallem tiegħu. Għandhom kuluri wisq aktar attraenti minn dawk ta' Regnaud u bażi aktar artistika. Wisq probabbli li Buhagiar kompli jipperfezzjona l-arti tal-pittura tiegħu fil-belt ta' Ruma taht Giacomo Zoboli u hareg imitatur mill-aħjar tač-čelebri Guidio Reni. Tant kien pittur prolificu li l-knejjes Maltin huma miżghuda bix-xoghollijiet tiegħu. Jinsabu mhux biss f'Bormla, belt twelidu, iżda wkoll fil-Belt Valletta, Iż-Zejtun, il-Birgu, l'Isla, Hal-Balzan, Birkirkara, il-Furjana, Hal-Għaxaq, il-Għarghur, il-Mosta, in-Naxxar, il-Qrendi, Hal-Tarxien, is-Siġġiewi, Haż-Zebbuġ u f'diversi parročči t'Għawdex, biex inkunu semmejna xi whud mill-parročči fejn jinsabu. Il-Kavallieri tal-Lingwa ta' Kastilja kellhom rispettu u qima kbira lejha tant li, bejn is-snin 1777 u 1790 ikkummisjunawh jidderiegi mill-ġdid id-dekorazzjoni tal-knisja ta' San Ġakbu fil-Belt. Għamel xi żmien jgħix fil-faqar mal-Patrijet Tereżjani ta' Bormla fi żmien wisq imqalleb ta' l-Istorja ta' Malta. Miet mitejn sena ilu għandhom nhar l-10 ta' Lulju 1805 u gie midfun propju fil-kripta tal-knisja tagħhom ta' Santa Tereža. Nistghu nġhidu li mal-mewt tiegħu wasal fi tmiem perjodu iehor importanti fl-Istorja ta' l-Arti fil-Gzejjer Maltin.

Kwadru ta Buhagiar fil-knisja parrokkjali taż-Żejtun

Ma tantx hi haġa hafifa tgħid b'čertezza assoluta liema huma l-kwadri mpittra minn Rokku Buhagiar, għaliex ma kellux id-drawwa jiffirma l-kwadri mpittra minnu. Allura jekk ma jkollok tagħrif cert mill-kotba tal-kontijiet, ikollok toqghod fuq l-istil tal-pittura biex tattribwixxi xi kwadri lilu. Fil-knisja parrokkjali taż-Żejtun, nistghu nġhidu, li għandu disa' kwadri mpittra minnu. Dwar wiehed minnhom, dak ta' Sant' Andrija Avellino, kwadru laterali fin-navi ta' San Ġużepp, m'hemm l-ebda dubju, għaliex hu dokumentat f'aktar minn post wiehed fl-Arkivji parrokkjali taż-Żejtun li tpittra minnu. Għalhekk Rokku Buhagiar ircieva l-hlas ta' 50 skud. Imbagħad għandna żewġ kwadri kbar attribwiti lilu: il-kwadru titulari tal-Madonna tal-Karmnu fl-altar dedikat lilha, u l-kwadru titulari fl-Oratorju tas-Ssimu Sagrament. Fil-kwadru tal-Karmnu, barra l-Verġni Marija u l-Bambin Ġesu', jidhru wkoll Santa Tereža t' Avila, San Ġwann tas-Salib u l-Erwieh tal-Purgatorju. Fl-imghoddi dan il-kwadru kien igawdi devozzjoni kbira fost Iż-żwieten. L-ommijiet kellhom id-drawwa sabiha li wara t-twelid ta' xi tarbija kienu jipprezentawha lill-Madonna quddiem dan il-kwadru devot. Fil-kwadru ta' l-Oratorju Ġesu' huwa prezentat iqarben lill-Appostli. Il-figura ta' Ġesu', imlibbes l-kuluri tassew sbieħ, hi tassew attraenti u tiddomina f'nofs il-kwadru, li jġib id-data 1759. Il-kwadri l-oħra fil-knisja parrokkjali tagħna attribwiti artistikament lil Rokku Buhagiar huma dawk laterali ta' San Alwiġi Gorżoga (fil-kappella tal-karita'), San Isidor u San Bliit (fil-kappella ta' Sant Andrija), u il-Madonna tad-Dawl u l-Magħmudija ta' Ġesu' (fil-kappella tal-Karmnu). Kwadru iehor ckejkien ta' Rokku Buhagiar hu dak ta' San Kalcidonju fis-sagrastija prinčipali. Kwadri ta' Santa Katarina

M'ghandniex spażju biżżejjed f'dan l-istudju qasir biex nagħtu lista shiha tal-kwadri mpittra minn Rokku Buhagiar, tant huma numerużi, iżda ma jistax ikun li għall-inqas ma nsemmux il-kwadru tiegħu li nafu bihom dwar Santa Katarina. Wiehed minnhom jirrappreżenta **z-Żwieġ Mistiku tal Qaddisa** u jinsab fil-knisja kolleġġjata ta' San Lawrenz fil-Birgu, fejn id-devozzjoni lejn Santa Katarina hi qadima ferm. Saħansitra wkoll statwa tagħha tinsab f'din il-knisja. Fil-Birgu kienet ukoll teżisti fratellanża dedikata lil Santa Katarina u l-Kavallieri ta' San Gwann kienu ġabru magħhom minn Rodi tapezzeriji lil-hajja ta' din il-qaddisa li sfortunatament inharqu f'incident fil-knisja tal-Birgu. Il-kwadru ta' Santa Katarina fil-Birgu hu kopja ta' Annibale Baracci.



Żewġ kwadri ohra b'Santa Katarina bhala suġġett u t-tieni impittra minn Rokku Buhagiar, jinsab fil-kappellun tal-lemn fil-knisja kolleġġjata ta' Bormla. Dan il-kappellun hu ddedikat lil Santa Katarina u l-kwadru titolari, li jirrappreżenta z-Żwieġ Mistiku tal-Qaddisa, flimkien ma numru ta' qaddisin ohra, hu attribwit lil Francesco Zahra.

Iżda dawk l'altari t-tnejn tpittru minn Rokku Buhagiar. Tax-xellug jirrappreżenta **d-Disputa tal-Qaddisa mal-filosfi** quddiem Massaminu. Il-filosfi jidru hosbiena attenti għal kliemha. Il-kwadru fih kuluri vivaċi u l'wiċċ tal-qaddisa żagħżuġha hu verament helu. Fuq wara jidher il-Kolonnar ta' bini klassiku. Il-kwadru laterali tal-lemn jirrappreżenta **l-Martirju tal-Qaddisa**, iżda ma jidhrux li jilhaq il-livell artistiku ta' l-ewwel wiehed. Kif soltu naraw fi kwadru b'dan is-suġġett, żewġ anġli żgħar jidhru neżlin mis-sema. Lesti li joffru lil Santa Katarina il-kuruna u l-palma tal-Martirju. Meta dawn iż-żewġ kwadri ta' Bormla ġew restawrati fis-sena 1994 bi flus imħallsa mill-Bank of Valletta, jien irnexxieli nara d-data mnizzla fuq wara tagħhom it-tnejn: 30ta' Mejju 1770. F'Bormla, il-belt ta' twelidu, Buhagiar għandu kwadri ohra.

Tkellimt biss dwar dawn it-tliet kwadri ta' Santa Katarina bhala suġġett, iżda dan ma jfissirx li ma jistax ikun hemm kwadri ohra dwarha mpittra minn Rokku Buhagiar. Forsi xi hadt warajja jsir jaf b'ohrajn.

XI kwadri ohra mportanti ta' Rokku Buhagiar

Ma nixtieqx nagħlaq dan l-istudju minghajr ma nsemmi għall-inqas ftit kwadri ohra tassew artistici, u kollha lil- Vergni Marija bhala suġġett, impittra minn Rokku Buhagiar. M'hemmx dubju li **l-Madonna tac-Cintura** (Konsolazzjoni) fil-knisja parrokkjali ta' Haż-Zebbug, hu fost l-aqwa xogħolijiet tiegħu. hu xogħol tassew ambizzjuż - kwadru mill-isbah li, barra l-Vergni Marija, jinkorpora wkoll disa' qaddisin ohra fosthom Santa Barbara, imqeghda fir-rokna t'isfel tal-lemn, flimkien mat-torri li dejjem niltaqqu miegħu jakkumpanjaw lil din il-qaddisa. Minkejja n-numru kbir ta' qaddisin li huma mdahhla fih, dan il-kwadru għandu kompożizzjoni tajba. Kwadru iehor mhux ta' min l'hallih barra, hu **l-Madonna tal-Isperanza** fil-knisja bl-istess isem ġewwa l-Mosta. Jidher li dan il-kwadru hu wiehed mill-ewwel xogħolijiet ta' Buhagiar. Il-figura ta' Marija Santissima, Gesu Bambin f'idejha u mdawra b'numru ta' anġli żgħar, tiddomina fil-kwadru li, fil-parti t'isfel juri xini ta' l-Ordni mhabbat mill-mewġ qabel l-ghajjnuna ta' Marija lill-bahhara hi raffigurata minn ankra mqeghda n-naha ta' ringleha. **It-Tluġ fis-Sema tal-Madonna** hu s-suġġett ta' kwadru iehor ta' Rokku Buhagiar, din id-darba fil-knisja ckejkna ddedikata lilha fil-parrocca ta' Hal-Tarxien. Hu xogħol karatteristiku ta' dan il-pittur li pengieħ fis-sena 1771. Iż-żagħżuġha Marija għanda hlewwa liema bhala u l-kuluri huma attraenti. Dan is-suġġett Buhagiar ttrattah kemm il-darba ohra, fosthom fil-knejjes parrokkjali ta' Hal-Balzan, Birkirkara u l-Qrendi, u fil-knejjes żgħar tal-konservatorju, Bormla, Iż-Zellieqa fil-Gharghur, u Hal-Muxi f'Haż-Zebbug. **Lill-Kunċizzjoni** Rokku Buhagiar pittirha f'diversi kwadri - fosthom fil-knejjes parrokkjali ta' Hal-Għaxaq u Hal-Balzan, u fil-knejjes żgħar tal-Qala, Ghawdex, u Santa Skolastika, il-Birgu. Rokku Buhagiar hallielna patrimonju kbir ta' pittura li għadna ngawdu sal-lum. Hu pittur li zġur jixraqqu jkun magħruf u studjat aktar milli fil-fatt hu. Nittamaw li xi student jew studenta fil-Fakulta ta' l-Arti fl-Universita' ta' Malta. Xi darba għad jagħzlu jew tagħzlu bhala suġġett għat-tezi.



Arzella Kurçifiss xoghhol ta' Rokku Buhagiar

PROPTER
CHARITATEM

Iż-Żwieg Mistiku

Pierre Mignard (1612-1695)

St. Petersburg, Russia

